

ពិធីបុណ្យចូលឆ្នាំប្រពៃណីខ្មែរ

ពិធីបុណ្យចូលឆ្នាំថ្មីរបស់ជនជាតិជប៉ុនមានរយៈពេល៣ថ្ងៃគឺចាប់ពីថ្ងៃទី៣០ ខែធ្នូរហូតដល់ថ្ងៃទី១ ខែមករា ។ ចំណែកឯបុណ្យចូលឆ្នាំកម្ពុជាក៏មានរយៈពេល៣ថ្ងៃដែរ តែធ្វើនៅខែមេសា ចាប់ពីថ្ងៃទី១៣ រហូតដល់ថ្ងៃទី១៥ ។ ប៉ុន្តែមានឆ្នាំខ្លះចូលឆ្នាំរយៈពេល៤ថ្ងៃ ឆ្នាំខ្លះចាប់ផ្តើមពីថ្ងៃទី១៤ ខែមេសា ។ នៅពេលបុណ្យចូលឆ្នាំថ្មីសាលារៀនចាប់ពីបឋមសិក្សារហូតដល់វិទ្យាល័យឈប់សំរាកប្រហែលពីរសប្តាហ៍ ។ ចំណែកមហាវិទ្យាល័យ សាលាបណ្តុះបណ្តាលវិជ្ជា ឯកទេសនានា ក្រុមហ៊ុនផ្សេងៗមិនសូវឈប់រយៈពេលយូរទេ ។ មុនថ្ងៃបុណ្យប្រជាជននាំគ្នាបោសសំអាតផ្ទះសំបែង និងរៀបចំតុបតែងលំអយ៉ាងស្អាត ព្រមទាំងប្រុងប្រៀបត្រៀមម្ហូបចំណីអាហារ និងភេសជ្ជៈសំរាប់ពិធីបុណ្យផងដែរ ។ នៅក្នុងឱកាសបុណ្យចូលឆ្នាំ សមាជិកគ្រួសារទាំងអស់ខិតខំឆ្លៀតពេលវិលត្រលប់មកជួបជុំគ្នានៅផ្ទះឪពុកម្តាយតាមតែអាចធ្វើទៅបាន ។ តាមផ្ទះមានរៀបចំផ្លែឈើ នំចំណី ភេសជ្ជៈ និងផ្កាភ្ញីដាក់លើតុដើម្បីសែនថ្វាយទេវតាឆ្នាំថ្មី ។ នាពេលយប់តាមទីកន្លែងផ្សេងៗ មានបើកភ្លើងចំរុះពណ៌ និងអុជទៀនលំអមើលទៅស្អាតគួរអោយចង់គយគន់ ។ ថ្ងៃបុណ្យចូលឆ្នាំទី១ប្រជាជនភាគច្រើនរៀបចំធ្វើម្ហូបចំណីយកទៅវត្ត នៅថ្ងៃបន្ទាប់ និងថ្ងៃចុងក្រោយគេច្រើនទៅកំសាន្តនៅតាមកន្លែងនានា ដូចជាវត្តអារាម ភ្នំ សមុទ្រជាដើម ។ល។ នៅថ្ងៃធម្មតាដោយការងាររវល់គ្មានពេលទំនេរផង ហើយរស់នៅតាមភូមិស្រុកនានា ផ្សេងគ្នាផង នាំអោយឱកាសជួបជុំគ្នាកំសាន្តមិនមាន ហេតុដូច្នេះហើយនៅពេលចូលឆ្នាំថ្មីគេប្រជុំគ្នាហើយនាំគ្នាទៅកំសាន្តតាមទីឆ្ងាយៗ ។ មានអ្នកខ្លះជួបជុំមិត្តភក្តិ ហើយរៀបចំធ្វើពិធីជប់លៀងបំភ្លេចទុក្ខកង្វល់ពីឆ្នាំចាស់អោយអស់ពីអារម្មណ៍ ។ប្រសិនបើមិនទៅកំសាន្តនៅទីណាទេគ្រាន់តែមើលទូរទស្សន៍នៅផ្ទះឬក៏មើលចរាចរណ៍តាមថ្នល់ក៏សប្បាយដែរ ។ កម្មវិធីទូរទស្សន៍ក្នុងឱកាសបុណ្យចូលឆ្នាំថ្មីមានកម្មវិធីពិសេស និងល្អជាច្រើន ។ តាមកន្លែងនានាគេនាំគ្នាលេងល្បែងប្រពៃណីដូចជាទាញព្រ័ត លាក់កន្សែង រាំវង់ជាដើម ។ចំពោះមនុស្សចាស់វិញពួកគាត់ទៅវត្តជារៀងរាល់ថ្ងៃ ទាំង៣ថ្ងៃនោះ ។

បុណ្យចូលឆ្នាំត្រូវបានគេប្រារព្ធឡើងដើម្បីទទួលអបអរសាទរឆ្នាំថ្មី ហើយហេតុអ្វីបានជាគេប្រារព្ធនៅខែមេសានោះគឺដោយសារតែប្រជាជនកម្ពុជាភាគច្រើនជាកសិកររដូវបង្កបង្កើន

ផលស្រូវគឺក្នុងរវាងពីខែឧសភា រហូតដល់ខែមករា ។ ក្នុងរវាងខែមករាការងារបង្កបង្កើន
ផលស្រូវ ភាគច្រើនបានបញ្ចប់បន្ទាប់ពីនោះសំរាកបន្តិច ដល់ពេលចូលឆ្នាំថ្មី ។ បន្ទាប់ពី
ច្រូតកាត់ប្រមូលផល ប្រាកដជាមានការងារជាច្រើនទៀតដែលត្រូវធ្វើ ប៉ុន្តែការងារដែល
ចំបងគឺការងារបង្កើនផលស្រូវ ។ ហេតុដូច្នេះហើយទើបបុណ្យចូលឆ្នាំប្រពៃណីខ្មែរធ្វើនៅខែ
មេសា ។ ក្នុងឱកាសបុណ្យចូលឆ្នាំថ្មី ក្រុមគ្រួសារ មិត្តភក្តិក៏អាចជួបការកំសាន្តក៏អាចធ្វើ
បានពិតជាថ្ងៃដ៏សប្បាយរីករាយ និងប្រពៃណាស់ ។